

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ ṣaṣṭitamaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ṣaṣṭitamah sargaḥ ॥

svaparājayēna viṣaṇṇasya rāvaṇasyādēśēna suptasya
kumbhakarṇasya prabōdhanam taṃ dṛṣṭvā vānarāṇām
bhayaṃ ca

sa praviśya puriṃ laṅkāṃ
rāmabāṇabhayārditaḥ |
bhagnadarpastadā rājā
babhūva vyathitēndriyaḥ || 6.60.1 ||

mātaṅga iva siṃhēna
garuḍēnēva pannagaḥ |
abhibhūtō'bhavad rājā
rāghavēṇa mahātmanā || 6.60.2 ||

brahmadaṇḍapratikānām
vidyuccalitavarcasām |
smaran rāghavabāṇānām
vivyathē rākṣasēśvaraḥ || 6.60.3 ||

sa kāñcanamayaṃ divya -
māśritya paramāsanam |

viprēkṣamāṇō rakṣāṃsi
rāvaṇō vākyamabravīt || 6.60.4 ||

sarvaṃ tat khalu mē mōghaṃ
yat taptaṃ paramaṃ tapaḥ |
yat samānō mahēndrēṇa
mānuṣēṇa vinirjitaḥ || 6.60.5 ||

idaṃ tad brahmaṇō ghōraṃ
vākyam māmahyupasthitam |
mānuṣēbhyō vijānīhi
bhayaṃ tvamiti tattathā || 6.60.6 ||

dēvadānavagandharvai -
ryakṣarākṣasapannagaiḥ |
avadhyatvaṃ mayā prōktaṃ
mānuṣēbhyō na yācitam || 6.60.7 ||

tamimaṃ mānuṣaṃ manyē
rāmaṃ daśarathātmajam |
ikṣvākukulajātēna
anaraṇyēna yat purā || 6.60.8 ||

utpatsyati hi madvaṃśa -
puruṣō rākṣasādharma |
yastvāṃ saputraṃ sāmātyaṃ
sabalaṃ sāśvasārathim || 6.60.9 ||

nihaniṣyati saṅgrāmē
tvāṃ kulādhama durmatē |

śaptō'haṃ vēdavatyā ca
yathā sā dharṣitā purā || 6.60.10 ||

sēyaṃ sītā mahābhāgā
jātā janakanandinī |
umā nandīśvaraścāpi
rambhā varuṇakanyakā || 6.60.11 ||

yathōktāstanmayā prāptaṃ
na mithyā ṛṣibhāṣitam |
ētadēva samāgamyā
yatnaṃ kartumihārhattha || 6.60.12 ||

rākṣasāścāpi tiṣṭhantu
caryāgōpuramūrdhasu |
sa cāpratimagāmbhīryō
dēvadānavadarpahā || 6.60.13 ||

brahmaśāpābhibhūtastu
kumbhakarṇō vibōdhyatām |
samarē jitamātmānaṃ
prahastaṃ ca niṣūditam || 6.60.14 ||

jñātvā rakṣōbalaṃ bhīma -
mādidēśa mahābalaḥ |
dvārēṣu yatnaḥ kriyatām
prākāraścādhiruhyatām || 6.60.15 ||

nidrāvaśasamāviṣṭaḥ
kumbhakarṇō vibōdhyatām |

sukhaṃ svapiti niścintaḥ
 kāmōpahatacētanaḥ || 6.60.16 ||

nava sapta daśāṣṭau ca
 māsān svapiti rākṣasaḥ |
 mantraṃ kṛtvā prasuptō'ya -
 mitastu navamē'hani || 6.60.17 ||

taṃ tu bōdhayata kṣipraṃ
 kumbhakarṇaṃ mahābalaṃ |
 sa hi saṅkhyē mahābāhuḥ
 kakudaṃ sarvarakṣasām |
 vānarān rājaputrau ca
 kṣipramēva haniṣyati || 6.60.18 ||

ēṣa kētuḥ paraṃ saṅkhyē
 mukhyō vai sarvarakṣasām |
 kumbhakarṇaḥ sadā śētē
 mūḍhō grāmyasukhē rataḥ || 6.60.19 ||

rāmēṇābhinirastasya
 saṅgrāmē'smin sudāruṇē |
 bhaviṣyati na mē śōkaḥ
 kumbhakarṇē vibōdhitē || 6.60.20 ||

kiṃ kariṣyāmyahaṃ tēna
 śakratulyabalēna hi |
 īḍṣē vyasanē ghōrē
 yō na sāhyāya kalpatē || 6.60.21 ||

tē tu tad vacanaṃ śrutvā
 rākṣasēndrasya rākṣasāḥ |
 jagmuḥ paramasambhrāntāḥ
 kumbhakarṇanivēśanam || 6.60.22 ||

tē rāvaṇasamādiṣṭā
 māṃsaśōṇitabhōjanāḥ |
 gandhaṃ mālyam mahadbhakṣya -
 mādāya sahasā yayuḥ || 6.60.23 ||

tāṃ praviśya mahādvārāṃ
 sarvatō yōjanāyatām |
 kumbhakarṇaguhāṃ ramyāṃ
 puṣpagandhapravāhinīm || 6.60.24 ||

kumbhakarṇasya niḥśvāsā -
 davadhūtā mahābalāḥ |
 pratiṣṭhamānāḥ kṛcchrēṇa
 yatnāt praviviśurguhām || 6.60.25 ||

tāṃ praviśya guhāṃ ramyāṃ
 ratnakāñcanakuṭṭimām |
 dadṛśurnairṛtavvyāghrāḥ
 śayānaṃ bhīmavikramam || 6.60.26 ||

tē tu taṃ vikṛtaṃ suptaṃ
 vikīrṇamiva parvatam |
 kumbhakarṇaṃ mahānidraṃ
 samētāḥ pratyabōdhayan || 6.60.27 ||

ūrdhvalōmāñcitanuṃ
 śvasantamiva pannagam |
 bhrāmayantaṃ viniḥśvāsaiḥ
 śayānaṃ bhīmavikramam || 6.60.28 ||

bhīmanāsāpuṭaṃ taṃ tu
 pātālavipulānanam |
 śayanē nyastasarvāṅgaṃ
 mēdōrudhiragandhinam || 6.60.29 ||

kāñcanāṅgadanaddhāṅgaṃ
 kirīṭēnārkavarcasam |
 dadṛśurnairṛtavvyāghraṃ
 kumbhakarṇamarindamam || 6.60.30 ||

tataścakrurmahātmānaḥ
 kumbhakarṇasya cāgrataḥ |
 bhūtānāṃ mērusaṅkāśaṃ
 rāśiṃ paramatarpaṇam || 6.60.31 ||

mṛgāṇāṃ mahiṣāṇāṃ ca
 varāhāṇāṃ ca sañcayān |
 cakrurnairṛtaśārdulā
 rāśimannasya cādbhutam || 6.60.32 ||

tataḥ śōṇitakumbhāṃśca
 māṃsāni vividhāni ca |
 purastāt kumbhakarṇasya
 cakrustridaśaśatravaḥ || 6.60.33 ||

lilipuśca parārdhyēna
 candanēna parantapam |
 divyairāśvāsayāmāsu -
 rmālyairgandhaiśca gandhibhiḥ || 6.60.34 ||

dhūpagandhāṃśca sasṛju -
 stuṣṭuvuśca parantapam |
 jaladā iva cānēdu -
 ryātudhānāstatastataḥ || 6.60.35 ||

śaṅkhāṃśca pūrayāmāsuḥ
 śaśāṅkasadrśaprabhān |
 tumulaṃ yugapaccāpi
 vinēduścāpyamarṣitāḥ || 6.60.36 ||

nēdurāsphōṭayāmāsu -
 ścikṣipustē niśācarāḥ |
 kumbhakarṇavibōdhārthaṃ
 cakrustē vipulaṃ svaram || 6.60.37 ||

saśaṅkhabhērīpaṇavapraṇādaṃ
 sāsphōṭitakṣvēlitasimhanādam |
 diśō dravantastridivaṃ kirantaḥ
 śrutvā vihaṅgāḥ sahasā nipētuḥ || 6.60.38 ||

yadā bhṛśaṃ tairninadairmahātmā
 na kumbhakarṇō bubudhē prasuptaḥ |
 tatō bhuśuṅḍīrmusalāni sarvē
 rakṣōgaṇāstē jagṛhurgadāśca || 6.60.39 ||

taṃ śailaśṛṅgairmusalairgadābhi -
 rvaḥṣaḥsthalē mudgaramuṣṭibhiśca |
 sukhaprasuptaṃ bhuvi kumbhakarṇaṃ
 rakṣāsyudagrāṇi tadā nijaghnuḥ || 6.60.40 ||

tasya niḥśvāsavātēna
 kumbhakarṇasya rakṣasaḥ |
 rākṣasāḥ kumbhakarṇasya
 sthātum sēkurna cāgrataḥ || 6.60.41 ||

tataḥ parihitā gādham
 rākṣasā bhīmavikramāḥ |
 mṛdaṅgapaṇavān bhērīḥ
 śaṅkhakumbhagaṇāmstathā || 6.60.42 ||

daśa rākṣasasāhasraṃ
 yugapatparyavārayat |
 nīlāñjanacayākāraṃ
 tē tu taṃ pratyabōdhayan || 6.60.43 ||

abhighnantō nadantaśca
 na ca sambubudhē tadā |
 yadā cainaṃ na sēkustē
 pratibōdhayitum tadā || 6.60.44 ||

tatō gurutaraṃ yatnaṃ
 dāruṇaṃ samupākramaṃ |
 aśvānuṣṭrān kharān nāgā -
 ṅjaghnurdaṇḍakaśāṅkuśaiḥ || 6.60.45 ||

bhērīśaṅkhamṛdaṅgāṃśca
 sarvaprāṇairavādayan |
 nijaghnuścāsya gātrāṇi
 mahākāṣṭhakaṭaṅkaraiḥ || 6.60.46 ||

mudgarairmusalaiścāpi
 sarvaprāṇasamudyataiḥ |
 tēna nādēna mahatā
 laṅkā sarvā prapūritā |
 saparvatavanā sarvā
 sō'pi naiva prabudhyatē || 6.60.47 ||

tatō bhērīśahasraṃ tu
 yugapat samahanyata |
 mṛṣṭakāñcanakōṇānā -
 masaktānāṃ samantataḥ || 6.60.48 ||

ēvamapyatinidrastu
 yadā naiva prabudhyatē |
 śāpasya vaśamāpanna -
 stataḥ kruddhā niśācarāḥ || 6.60.49 ||

tataḥ kōpasamāviṣṭāḥ
 sarvē bhīmaparākramāḥ |
 tad rakṣō bōdhayisyanta -
 ścakruranyē parākramam || 6.60.50 ||

anyē bhērīḥ samājaghu -
 ranyē cakrurmahāsvanam |

kēśānanyē pralulupuḥ

karṇānanyē daśanti ca || 6.60.51 ||

udakumbhaśatānanyē

samasiñcanta karṇayōḥ |

na kumbhakarṇaḥ paspandē

mahānidrāvaśaṃ gataḥ || 6.60.52 ||

anyē ca balinastasya

kūṭamudgarapāṇayaḥ |

mūrdhni vakṣasi gātrēṣu

pātayan kūṭamudgarān || 6.60.53 ||

rajjubandhanabaddhābhiḥ

śataghñībhiśca sarvataḥ |

vadhyamānō mahākāyō

na prābudhyata rākṣasaḥ || 6.60.54 ||

vāraṇānāṃ sahasraṃ ca

śarīrē'sya pradhāvitam |

kumbhakarṇastadā buddhvā

sparśa paramabudhyata || 6.60.55 ||

sa pātyamānairgiriśṛṅgavṛkṣai -

racintayaṃstān vipulān prahārān |

nidrākṣayāt kṣudbhayapīḍitaśca

vijṛmbhamāṇaḥ sahasōtpapāta || 6.60.56 ||

sa nāgabhōgācalaśṛṅgakalpau

vikṣipya bāhū jitavajrasārau |

vivṛtya vaktraṃ vaḍavāmukhābhaṃ
 niśācarō'sau vikṛtaṃ jajṛmbhē || 6.60.57 ||

tasya jājṛmbhamāṇasya
 vaktraṃ pātālasannibham |
 dadṛśē mēruśṛṅgāgrē
 divākara ivōditaḥ || 6.60.58 ||

sa jṛmbhamāṇō'tibalaḥ
 prabuddhastu niśācaraḥ |
 niḥśvāsaścāsyā sañjajñē
 parvatādiva mārutaḥ || 6.60.59 ||

rūpamuttiṣṭhatastasya
 kumbhakarṇasya tad babhau |
 yugāntē sarvabhūtāni
 kālasyēva didhakṣataḥ || 6.60.60 ||

tasya dīptāgnisadrśē
 vidyutsadrśavarcaṣī |
 dadṛśātē mahānētrē
 dīptāviva mahāgrahau || 6.60.61 ||

tatastvadarśayan sarvān
 bhakṣyāṃśca vividhān bahūn |
 varāhān mahiṣāṃścaiva
 babhakṣa sa mahābalaḥ || 6.60.62 ||

ādad bubhukṣitō māṃsaṃ
 śōṇitaṃ tṛṣitō'pibat |

mēdaḥkumbhāṃśca madyāṃśca
papau śakraripustadā || 6.60.63 ||

tatastr̥pta iti jñātvā
samutpēturniśācarāḥ |
śirōbhiśca praṇamyainam
sarvataḥ paryavārayan || 6.60.64 ||

nidrāviśadanētrastu
kaluṣīkṛtalōcanaḥ |
cārayan sarvatō dr̥ṣṭim
tān dadarśa niśācarān || 6.60.65 ||

sa sarvān sāntvayāmāsa
nairṛtān nairṛtar̥ṣabhaḥ |
bōdhanād vismitaścāpi
rākṣasānidamabravīt || 6.60.66 ||

kimarthamahamādr̥tya
bhavadbhiḥ pratibōdhitaḥ |
kaccit sukuśalaṃ rājñō
bhayaṃ vā nēha kiñcana || 6.60.67 ||

athavā dhruvamanyēbhyō
bhayaṃ paramupasthitam |
yadarthamēva tvaritai -
rbhavadbhiḥ pratibōdhitaḥ || 6.60.68 ||

adya rākṣasarājasya
bhayamutpāṭayāmyaham |

dārayiṣyē mahēndraṃ vā
 śītayiṣyē tathānalam || 6.60.69 ||

na hyalpakāraṇē suptaṃ
 bōdhayiṣyati mādrśam |
 tadākhyātārthatattvēna
 matprabōdhanakāraṇam || 6.60.70 ||

ēvaṃ bruvāṇaṃ saṃrabdhaṃ
 kumbhakarṇamarindamam |
 yūpākṣaḥ sacivō rājñah
 kṛtāñjalirabhāṣata || 6.60.71 ||

na nō dēvakṛtaṃ kiñcid
 bhayamasti kadācana |
 mānuṣānnō bhayaṃ rājaṃ -
 stumulaṃ samprabādhatē || 6.60.72 ||

na daityadānavēbhyō vā
 bhayamasti na naḥ kvacit |
 yādrśaṃ mānuṣaṃ rājan
 bhayamasmānupasthitam || 6.60.73 ||

vānaraiḥ parvatākārai -
 rlañkēyaṃ parivāritā |
 sītāharaṇasantaptād
 rāmānnastumulaṃ bhayam || 6.60.74 ||

ēkēna vānarēṇēyaṃ
 pūrvaṃ dagdhā mahāpurī |

kumārō nihataścākṣaḥ
 sānuyātraḥ sakuñjaraḥ || 6.60.75 ||

svayaṃ rakṣōdhipaścāpi
 paulastyō dēvakaṇṭakaḥ |
 vrajēti saṃyugē muktō
 rāmēṇādityavarcaṣā || 6.60.76 ||

yanna dēvaiḥ kṛtō rājā
 nāpi daityairna dānavaiḥ |
 kṛtaḥ sa iha rāmēṇa
 vimuktaḥ prāṇasaṃśayāt || 6.60.77 ||

sa yūpākṣavacaḥ śrutvā
 bhrāturudhi parābhavam |
 kumbhakarṇō vivṛttākṣō
 yūpākṣamidamabravīt || 6.60.78 ||

sarvamadyaiva yūpākṣa
 harisainyaṃ salakṣmaṇam |
 rāghavaṃ ca raṇē jitvā
 tatō drakṣyāmi rāvaṇam || 6.60.79 ||

rākṣasāṃstarpayiṣyāmi
 harīṇāṃ māṃsaśōṇitaiḥ |
 rāmalakṣmaṇayōścāpi
 svayaṃ pāsyāmi śōṇitam || 6.60.80 ||

tat tasya vākyam bruvatō niśamya
 sagarvitaṃ rōṣavivṛddhadōṣam |

mahōdarō nairṛtayōdhamukhyaḥ
 kṛtāñjalirvākyamidaṃ babhāṣē || 6.60.81 ||

rāvaṇasya vacaḥ śrutvā
 guṇadōṣau vimṛśya ca |
 paścādapi mahābāhō
 śatrūn yudhi vijēśyasi || 6.60.82 ||

mahōdaravacaḥ śrutvā
 rākṣasaiḥ parivāritaḥ |
 kumbhakarṇō mahātējāḥ
 sampratasthē mahābalaḥ || 6.60.83 ||

suptamutthāpya bhīmākṣaṃ
 bhīmarūpaparākramam |
 rākṣasāstvaritā jagmu -
 rdaśagrīvanivēśanam || 6.60.84 ||

tē'bhigamya daśagrīva -
 māsīnaṃ paramāsanē |
 ūcurbaddhāñjalipuṭāḥ
 sarva ēva niśācarāḥ || 6.60.85 ||

kumbhakarṇaḥ prabuddhō'sau
 bhrātā tē rākṣasēśvara |
 kathaṃ tatraiva niryātu
 drakṣyasē tamihāgatam || 6.60.86 ||

rāvaṇastvabravidhṛṣṭō
 rākṣasāmstānupasthitān |

draṣṭumēnamihēcchāmi

yathānyāyaṃ ca pūjyatām || 6.60.87 ||

tathētyuktvā tu tē sarvē

punarāgamyā rākṣasāḥ |

kumbhakarṇamidaṃ vākya -

mūcū rāvaṇacōditāḥ || 6.60.88 ||

draṣṭuṃ tvāṃ kāṅkṣatē rājā

sarvarākṣasapuṅgavaḥ |

gamanē kriyatām buddhi -

rbhrātaraṃ samprahaṣaya || 6.60.89 ||

kumbhakarṇastu durdharṣō

bhrāturājñāya śāsanam |

tathētyuktvā mahāvīryaḥ

śayanādutpapāta ha || 6.60.90 ||

prakṣālya vadaṇaṃ hr̥ṣṭaḥ

snātaḥ paramahaṣitaḥ |

pipāsustvarayāmāsa

pānaṃ balasamīraṇam || 6.60.91 ||

tatastē tvaritāstatra

rākṣasā rāvaṇājñayā |

madyaṃ bhakṣyāṃśca vividhān

kṣipramēvōpahārayan || 6.60.92 ||

pītvā ghaṭasahasrē dvē

gamanāyōpacakramē |

īṣatsamutkaṭō matta -

stējōbalasamanvitaḥ || 6.60.93 ||

kumbhakarṇō babhau ruṣṭaḥ kālāntakayamōpamaḥ |

bhrātuḥ sa bhavanaṃ gacchan rakṣōbalasamanvitaḥ |

kumbhakarṇaḥ padanyāsairakampayata mēdinīm || 6.60.94 ||

sa rājamārgaṃ vapuṣā prakāśayan

sahasraraśmirdharaṇīmivāṃśubhiḥ |

jagāma tatrāñjalimālayā vṛtaḥ

śatakaturgēhamiva svayambhuvaḥ || 6.60.95 ||

taṃ rājamārgasthamamitraghātinam

vanaukasastē sahasā bahiḥ sthitāḥ |

drṣṭvāpramēyaṃ giriśṛṅgakalpaṃ

vitatrasustē saha yūthapālaiḥ || 6.60.96 ||

kēciccharanyaṃ śaraṇaṃ sma rāmaṃ

vrajanti kēcid vyathitāḥ patanti |

kēcid diśaśca vyathitāḥ patanti

kēcid bhayārtā bhuvi śēratē sma || 6.60.97 ||

tamadriśṛṅgapratimaṃ kirīṭinaṃ

spṛśantamādityamivātmatējasā |

vanaukasaḥ prēkṣya vivṛddhamadbhutaṃ

bhayārditā dudruvirē yatastataḥ || 6.60.98 ||

|| ityārṣē śrīmadrāmāyaṇē vālmikīyē ādikāvye

yuddhakāṇḍē ṣaṣṭitamaḥ sargaḥ ||